

ಕೊಂಕಣಿ

(ಭಾಸ, ಚಳ್ವಳ, ಸಂಸ್ಥಾಂಚೆ ಪರಿಚಯ)

ಹಾತಪುಸ್ತಕ



ಉಜವಾಡಯಿಲೆಂ:

ಶ್ರೀ ಯಶವಂತ ವ್ಯಾಯಾಮ ಶಾಲಾ (ರಿ)

ತ್ಯಾಗರಾಜ ರಸ್ತೆ, ಬಂಟವಾಳ - 574 211

ಪ್ರಸ್ತಾವನ

ಕೊಂಕಣಿ ಭಾಷೆಗೆ ಚರಿತ್ರಾ, ಆತಂಚಿ ಅಭಿವೃದ್ಧಿ ಕೊಂಕಣಿ ಭಾಷೆಗೆ ಮೆಳ್ಳ ಆಸೂಚಿ ಮಾನ್ಯತಾ ಅಸಲೆ ವಿಷಯಾಂತು ಆನಿಕಯ್ ಸಾಮಾನ್ಯ ಜನಾಂಕ ಮಾಹಿತಿ ನಾ ಮ್ಹೊಣಯೇತ. ಆಮಿ ಮಸ್ತ ಗಾವಾಂಕ ಗೆಲೆಲೆ ತಾವಳಿ ಕೊಂಕಣಿ ಭಾಷಾ ಬದ್ದಲ ಆಮ್ಲೆ ಜನಾಲಾಂತು ಆಸುಚೆ ಅವಚ್ಛಾ ಆಮಗಲೆ ಕಳಿತಾಕ ಆಯಲ್ಯಾ. ಆಮಿ ಕರ್ನಾಟಕಾಂತ ಕೊಂಕಣಿ ಸ್ಥಾನಮಾನ ವಾಡೋಚಿ ಖಾತಿರ ವಿಸ್ತೃತ ಪ್ರಚಾರ ದೀವ್ನ ಕೆಲೆಲೆ ತಸಲೆ "ಕೊಂಕಣಿ ಜಾಥಾ" - ಡಾ. ಟಿ.ಎಂ.ಎ. ಪೈ ಪ್ರತಿಷ್ಠಾನಾನ ಕೊಂಕಣಿ ಭಾಷಾ ಮಂಡಲ, ಕೊಂಕಣಿ ಭಾಸ ಆನಿ ಸಂಸ್ಕೃತಿ ಪ್ರತಿಷ್ಠಾನಾನ, ಮಾಂಡ ಸೊಭಾಣ್ ಸಂಸ್ಥೊ, ಕರ್ನಾಟಕ-ಕೊಂಕಣಿ ಸಾಹಿತ್ಯ ಅಕಾಡಮಿ, ಹಾನ್ನಿ ಕರತ ಆಸುಚೆ ಕೊಂಕಣಿ ವಾವ್ರ, ಜಗತ್ಕಾರಿ ಆಶಿಲೆ ಸಕ್ಕಡ ಕೊಂಕಣಿ ಭಾವ-ಭೈಣ್ಯಾನಿ ಏಕ ಜಾವಕಾ ಮ್ಹುಳೆಲೆ ಉದ್ದೇಶಾನ ಸಂಘಟನ ಕೆಲೆಲೆಂ. ಮಹಾನ್ "ಪಯಲೆಂ ವಿಶ್ವ ಕೊಂಕಣಿ ಸಮ್ಮೇಳನ" ಹಾಚೆ ನಿಮಿತ್ತಾನ ಕೊಂಕಣಿ ಬದ್ದಲ ಆರ್ತಾಂ ಮಸ್ತ ಇತಲೆ ವಿಚಾರ ಜನಾಂಕ ಕಳ್ಳ ಆಯಲ್ಯಾರೀ, ಆನಿಕಯ್ ತಾಂಕಾ ಕಳಕಾ ಜಾಲೆಲೆ ವಿಷಯ ಕಳ್ಳ ಯೇನಿ ಆಶಿಂ ಆಮಕಾ ಭೋಗತಾ. ತ್ಯಾ ದೆಕುನು ಆಮಿ ಶ್ರೀ ಯಶವಂತ ವ್ಯಾಯಾಮ ಶಾಳೆಂತು "ಕೊಂಕಣಿ ಭಾಸ ಆನಿ ಸಂಸ್ಕೃತಿ ಶಿಬಿರ" ಮಾಂಡೊನು ಹಾಡಚೆ ಸಂದರ್ಭಾರಿ, ಆಮ್ಲೆ ಜನಾಂಕ ಥೊಡೇ ಮಾಹಿತಿ ದಿವಚಿಂ ಹೆಂ ಹಾತಪುಸ್ತಕ (ಕೈ ಪಿಡಿ, Booklet) ಉಜ್ವಾಡಾಯಚೆ ಥರೇಲೆಂ.


ಹೆಂ ಹಾತಪುಸ್ತಕ ಬರೋವಚಾಕ ಆಮಕಾ ಮಾಹಿತಿ ದಿಲೆಲೆ ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡಮಿಚ ಆದ್ಲೆ ಅಧ್ಯಕ್ಷ, ವಿಶ್ವ ಕೊಂಕಣಿ ಸರ್ವಾರ ಶ್ರೀ ಬಸ್ತಿ ವಾಮನ ಶೆಣೈ ಹಾಂಕಾ ದೇವು ಬರೆಂ ಕೊರೊ. ತಶೀಚಿ ಪುಸ್ತಕ ಭಾಷ್ಯನು ದಿಲೆಲೆ ವಿಕೋರಿಯಾ ಪ್ರಿಂಟಿಂಗ್ ಪ್ರೆಸ್, ದುಡ್ವಾ ಸಹಾಯ ಕೆಲೆಲೆ ಡಾ. ಟಿ.ಎಂ.ಎ. ಪೈ ಪ್ರತಿಷ್ಠಾನ, ಮಣಿಪಾಲ ಹಾಂಕಾಂಯೀ ದೇವು ಬರೆಂ ಕೊರೊ.

ಬಂಟವಾಳ

1-05-2003

ಪಿ. ನಾರಾಯಣ ಕಾಮತ,

ಚೊ. ಪ್ರಭಾಕರ ಪ್ರಭು



ಹೆಂ ಹಾತಪುಸ್ತಕ ಉಜ್ವಾಡಾವ್ವಾಕ ದುಡ್ವಾಸಹಾಯಕೆಲೆಲೆ

ಡಾ. ಟಿ.ಎಂ.ಎ. ಪೈ ಪ್ರತಿಷ್ಠಾನ
ಮಣಿಪಾಲ



ಕೊಂಕಣಿ ಏಕಿ ಪ್ರಾಚೀನ ಭಾಸ. ಸಂಸ್ಕೃತಸಂಬಂಧಿ ಪ್ರಾಕೃತ ಭಾಸ. 5000 ವರಸಾಚಿ ಇತಿಹಾಸ ಆಸಚಿ ಭಾಸ. ದೇವನಾಗರಿ ಲಿಪಿ ಕೊಂಕಣಿ ಭಾಷೆಚಿ ಅಧಿಕೃತ ಲಿಪಿ. ಗುಜರಾತಾಚಿ ಸೂರತ್‌ದಾಕುನು ಕೊಚ್ಚಿತಾಂಯ ಆಸುಚಿ ಭಾರತ ದೇಶಾಚಿ ಪಶ್ಚಿಮ ಕರಾವಳಿ ಕೊಂಕಣ ಕರಾವಳಿ ಮ್ಹಣ್ತಾತಿ. ಮಹಾರಾಷ್ಟ್ರ ರಾಜ್ಯಾಚಿ ಥಾನಾ, ರಾಜಾಪುರ, ಗೋವಾರಾಜ್ಯತಾಂಯ ಆಸುಚಿ ಪ್ರದೇಶಾಕ ಪುರಾಣಾಂತು "ಕೊಂಕಣ", 'ಅಪರಾಂತ' ಅಶಿಂ ಆಪಯತಾಲೆ. ಆತಾಂ, ಗೊಂಯರಾಜ್ಯಾಚಿ ರಾಜ್ಯಭಾಸ ಕೊಂಕಣಿ ಜಾವ್ನ್ ಆಸಾ.

ಗೋಂಯ ರಾಜ್ಯಾಕ ಕೊಂಕಣಿಭಾಷೆಚಿ "ಮೂಳಖೀಲ" ಯಾ ಕೊಂಕಣಿ ಜನಾಲೆಂ ಕುಳಾರ ಮ್ಹಣ್ತಾತಿ. ಥಂಯ ಕೊಂಕಣಿ ಉಲೋವಚಿ 15 ಲಕ್ಷ ಜನ ಆಸತಿ. ಕೊಂಕಣಿ ಉಲೋವಚಿ 25 ಲಕ್ಷ ಜನ ಕರ್ನಾಟಕರಾಜ್ಯಾಂತು, 6 ಲಕ್ಷ ಮುಂಬಯಿ ಮಹಾರಾಷ್ಟ್ರಾಂತು, 6 ಲಕ್ಷ ಕೇರಳಾಂತು ಆಸತಿ. ಕೊಂಕಣಿ ಉಲೋವಚಿ, ಸಾರಸ್ವತ ಗೌಡ ಸಾರಸ್ವತ, ದೈವಜ್ಞ, ವಾಣಿ, ಕುಡುಂಬಿ, ಖಾರ್ವಿ (ಮಾಸಲಿ ಧರ್ದಲೆ), ಮೇಸ್ತ, ಸೋನಾರ ಇತ್ಯಾದಿ ಹಿಂದೂಜನ ನಂತಾ ಕ್ರೈಸ್ತ ಆನಿ ನವಾಯತ (ಮುಸ್ಲಿಂ) ಆನಿ ಸಿದ್ಧಿಲೋಕ - ಹೆವಯೀ ಕೊಂಕಣಿ ಉಲಯ್ತಾತಿ. ಆಮ್ಕೆಲಿ ಕುಲದೇವಳಂ ಗೊಂಯಾಂತು ಆಸಾಚಿ.

ಕೊಂಕಣ್ಕಾಲೆಂ ಕುಳಾರ ಗೊಂಯ ರಾಜ್ಯಾವಯ್ತು ಪರಕೀಯಾಂಗಲೆ ಆಕ್ರಮಣ ಜಾವ್ನ್ ತಾನ್ನಿ ಆಮಗಲೆ ಧರ್ಮ, ಕೊಂಕಣಿ ಭಾಸ, ಸಂಸ್ಕೃತಿ, ಸಂಸ್ಕಾರ, ಲೋಕವೇದ (folkart) ನಾಶ ಕರಚಾಕ ಪ್ರಯತ್ನ ಕೆಲೆಲೆ ನಿಂಮ್ನಿ ಆಮಗಲೆ ಮ್ಹಾಲ್ಗಡೆ, ಗೊಂಯಾದಾಕುನು ನಿರ್ವಾಸಿತ ಜಾವ್ನ್ ಭಾಯ್ರಸರ್ನ ಕರ್ನಾಟಕ ಕರಾವಳಿಚಿ ಉತ್ತರ ಕನ್ನಡ, ದಕ್ಷಿಣ ಕನ್ನಡ ಜಿಲ್ಲಾ, ಮಲಬಾರ ಆನಿ ಕೊಚ್ಚಿತಾಂಯ ವಚುನು ಸ್ಥಾಯೀಕ ಜಾಲೆ. ನಂತಾ ಉತ್ತರಾಕ, ರಾಜಾಪುರ ಇತ್ಯಾದಿ ಕೊಂಕಣಿ ಪ್ರದೇಶಾಕ ವಚುನು ರಾವಲೆ. ಜಾಲ್ಮಾರೀ ತಾಂಗಲೆ ಆವಯಭಾಸ ಕೊಂಕಣಿ, ಸಂಸ್ಕೃತಿ ಇತ್ಯಾದಿ ತಾನ್ನಿ ವಿಸರ್ಲೆ ನಾಂತಿ. ಕೊಚ್ಚಿರಾಜ್ಯಾಕ 700 ವರಸ ಪಯಲೇಂಚಿ ಕೊಂಕಣಿ ಗೌಡ ಸಾರಸ್ವತ, ದೈವಜ್ಞ, ಕುಡುಂಬಿ ಲೋಕ ಗೊಂಯಾಂದಾಕುನು ಸಮುದ್ರಮಾರ್ಗಾನ್ ಬೋಟರಿ ವಚುನು ವಸತಿ ಕೆಲೆಲೆ ವಿಷಯಾಂತು ಶಾಸನ ಆಸಾತಿ.

ಪೋರ್ಚುಗೀಜಾಲೆ ಧರ್ಮಾಂತರ ಕಾಯದೆ ನಿಮಿತ್ತಾನ ಕೊಂಕಣಿ ಭಾಸ ಆನಿ ಸಂಸ್ಕೃತಿ ರಾಕಚಿ ಖಾತಿರ ಕೊಂಕಣಿ ಜನ ಕಾರವಾರ, ಶಿರಸಿ, ನಗರ, ತೀರ್ಥಹಳ್ಳಿ, ಭಟಕಳ, ಬಸ್ತೂರ, ಪಶ್ಚಿಮ ಕರಾವಳಿಚಿ ದ.ಕ. ಜಿಲ್ಲಾ ಆನಿ ಮಲಬಾರ ಪ್ರದೇಶಾಕ

ವಚನು ರಾವಿಲೆ. ಥಂಯ ತಾಂಗಲೆ ಧಾರ್ಮಿಕ, ವ್ಯವಸಾಯಿಕ ವಾವ್ರಕರ್ನ ತಾನ್ನಿ ವಸತಿ ಆಸುಚಿ ಪರಿಸರಾಂತು ಲೋಕಮೋಗಾಳ ಜಾಲೆ. ಕೊಂಕಣಿ ಜನ ಕೃಷಿ, ವ್ಯಾಪಾರ, ಉದ್ಯೋಗ, ಇನ್ನೂರನ್ನ, ಬೇಂಕ, ಬಸ್, ಲಾರಿ, ಹೊಟೇಲ, ನಳೊ, ಬೀಡಿ, ತಾಜೂಬಿಯೆಚಿ ಉದ್ಯಮ ಶುರುಕರ್ನ, ಕರ್ನಾಟಕ ರಾಜ್ಯಾಂತು ಆನಿ ಭಾರತದೇಶಾಂತು ಬರೇ ನಾಂವ ಕಮಾಯಲೆ. ತಾನ್ನಿ ಶುರುವಾತ ಕೆಲೆಲೆ ಉದ್ಯಮಾಚಿ ನಿಂಮ್ಮಿ ಜನಾಂಗಲೆ ನಿರುದ್ಯೋಗ ನಾ ಜಾಲೆ. ಜನಾಂಲಿ ದುಡ್ಡಾಂ ಪರಿಸ್ಥಿತಿಯಿ ಬರಿ ಜಾಲಿ.

ಕರ್ನಾಟಕ ರಾಜ್ಯಾಂತು ವಿದ್ಯಾರ್ಹತಾಂತ್ಯ ಪಯ್ಲೆ ಪಾವಲ ದವರ್ಲೆಲೆ ಕೊಂಕಣಿ ಜನಾಂನಿ, ದಿ. ಅಮ್ಮೆಂಬಳ ಸುಬ್ಬರಾವ ಪೈ, ಡಾ. ಟಿ. ಎಂ. ಎ. ಪೈ ಹಾನಿ ನಂತಾ ಆಮ್ಮೆಲೆ ಧಾರ್ಮಿಕ ಸಂಸ್ಥಾಂನಿ ಶುರುವಾತ ಕೆಲೆಲೆ ಶಾಲಾ, ಕಾಲೇಜ, ವೈದ್ಯಕೀಯ, ತಾಂತ್ರಿಕ ಕಾಲೇಜ ಆಜಿ ಜಗಾಂತು ನಾಂವ ಘೆತಲ್ಯಾಂತಿ. ಕೊಂಕಣಿಭಾಸ ಮರಾಠಿ ಭಾಷೆಚಿ ಬೋಲಿಭಾಸ ಅಶಿಂ ಏಕ ವಾದ ಅಶಿಲೊ. ಕ್ರಿ.ಶ. 1976 ಇಸ್ವಿಂತ್ಯ ನವದೆಹಲಿಚೆ ಕೇಂದ್ರಸಾಹಿತ್ಯ ಅಕಾಡಮಿನ ಕೊಂಕಣಿ ಏಕಿ ಸ್ವತಂತ್ರ ಭಾಸ ಅಶಿಂ ಜಾಹೀರ ಕೆಲೆಂ. ತೆದನಾ ಬಹುಭಾಷಾ ಪಂಡಿತ ಡಾ. ಸುನೀತಕುಮಾರ ಚಟರ್ಜಿ ಕೇಂದ್ರ ಸಾಹಿತ್ಯ ಅಕಾಡಮಿಚೆ ಅಧ್ಯಕ್ಷ ಜಾವ್ನಾಶಿಲೆ. 1987 ಇಸ್ವಿಂತ್ಯ ಕೊಂಕಣಿ ಗೊಂಯ ರಾಜ್ಯಾಚಿ ರಾಜಭಾಸ ಮ್ಹಣ್ ಜಾಹೀರ ಜಾಲಿ. 1992 ಇಸ್ವಿಂತ್ಯ ಭಾರತ ಸರ್ಕಾರಾನ ಲೋಕಸಭೇಂತ ಪಾಸ್ ಕೆಲೆಲೆ ಭಾರತ ಸಂವಿಧಾನಾಚಿ ಆಟ್ಲೆ ವಳೇರಿಂತ (VIII Schedule of Indian Constitution) ಕೊಂಕಣಿ ಮೆಳೊನು ಘೆತಿಲೆ ನಿಂಮ್ಮಿ, ಆಜಿ ಕೊಂಕಣಿ ಭಾಸ, ಭಾರತದೇಶಾಚಿ 18 ರಾಷ್ಟ್ರೀಯ ಭಾಸೆಂಪಯ್ಲಿ ಏಕಿ ಜಾವ್ನ ಆಸಾ.

ಕ್ರಿ.ಶ. 1939 ಇಸ್ವಿಂತ್ಯ ಕಾರವಾರಾಂತು ದಿ. ಮಾಧವ ಮಂಜುನಾಥ ಶ್ಯಾನುಭಾಗ ಹಾನ್ನಿ ಮುಂಬಯಿ, ಗೊಂಯ, ಕರ್ನಾಟಕ ಆನಿ ಕೇರಳ ರಾಜ್ಯಾಂತುಲೆ ಕೊಂಕಣಿ ಜನಾಂಕ ವಟ್ಟಕರ್ನ ಪಯಲೆಂ ಅಖಿಲ ಭಾರತ ಕೊಂಕಣಿ ಪರಿಷದ ಸ್ಥಾಪನ ಕೆಲೆಂ. 1940 ಇಸ್ವಿಂತ್ಯ ಉಡುಪಿಂತ ಡಾ. ಟಿ. ಎಂ. ಎ. ಪೈ ಹಾನ್ನಿ ದುಸ್ರೆ ಅಖಿಲ ಭಾರತ ಕೊಂಕಣಿ ಪರಿಷದ್ ಅಧಿವೇಶ ಜಮಯಲೆಂ. 1942 ಇಸ್ವಿಂತ್ಯ ಮುಂಬಯ್ ಶೆಣೈ ಗೊಂಯಬಾಬ (ಶೆಣೈ ವಾಮನ ರಘುನಾಥ ರಾವ ವರ್ಧೆ ವಾಲಾವಲಿಕಾರ) ಹಾನ್ನಿ ತಿಸ್ರೆ ಅಖಿಲ ಭಾರತ ಕೊಂಕಣಿ ಅಧಿವೇಶನ ಮಾಂಡಯಲೆಂ. ಎದೋಳತಾಯ್ 23 ಅಖಿಲ ಭಾರತ ಕೊಂಕಣಿ ಪರಿಷದ ಅಧಿವೇಶನಂ ಜಮ್ಮಾಂತಿ. (2002 ಇಸ್ವಿಂತ್ಯ ಮಂಗಳೂರಾಂತ ಎಪ್ರಿಲ್ 20 ಆನಿ 21 ತಾರೀಕಿ ತೇವಿಸಾವೆಂ ಅಧಿವೇಶನ ಚಲೆಲೆಂ).

1975 ಇಸ್ವಿಂತು ಮಂಗಳೂರಾಂತು ಕೊಂಕಣಿ ಭಾಷಾ ಮಂಡಳ ಕರ್ನಾಟಕ ಸ್ಥಾಪನ ಜಾಲೆಂ. ಭಾಷಾಮಂಡಳ ವತೀನ 1976 ಇಸ್ವಿಂತು ಶ್ರೀ ಕೆ. ಕೆ. ಪೈ ಮಣಿಪಾಲ ಹಾಂಗಲೆ ಮುಖೇಲಪಣಾರಿ 11ವೆ ಅಖಿಲ ಭಾರತ ಕೊಂಕಣಿ ಅಧಿವೇಶನ ಚಲೆಲೆಂ. 1984 ಇಸ್ವಿಂತ ಬೆಂಗಳೂರಾಂತ 15ವೆ ಅಖಿಲ ಭಾರತ ಕೊಂಕಣಿ ಪರಿಷದ ಅಧಿವೇಶನ ಚಲೆಲೆಂ. 1992 ಇಸ್ವಿಂತ ಕೊಂಕಣಿಭಾಷಾ ಮಂಡಳಾನ "ಕೊಂಕಣಿ ಜಾಥಾ" ಚಳ್ವಳ ಸಂಘಟನ ಕೆಲೆಲೆ. ಹಾಜೆ ಸೂತ್ರ ಸಂಚಾಲನ ಶ್ರೀ ಬಸ್ತಿ ವಾಮನ ಶೆಣೈ ಆನಿ ಶ್ರೀ ವಿರಿಕ ಒರೈಯೊ ಹಾನ್ನಿ ಕೆಲೆಲೆ. ಕರ್ನಾಟಕ ರಾಜ್ಯಾಂತು ಕೊಂಕಣಿಭಾಸ, ಸಂಸ್ಕೃತಿ, ಸಂಗೀತ, ನಾಟಕ, ಕಲಾ, ಲೋಕವೇದ (ಜಾನಪದ) ಹಾಜೆ ಉದರಗತಿಖಾತಿರ ಕರ್ನಾಟಕ ರಾಜ್ಯಸರಕಾರಾನ ಕೊಂಕಣಿ ಅಕಾದಮಿ ಸ್ಥಾಪನ ಕರ್ಯಾ ಆನಿ ಭಾರತ ಕೇಂದ್ರಸರಕಾರಾನ ಸಂವಿಧಾನಾಚೆ ಆಲವೆ ವಳೇರಿಂತು ಕೊಂಕಣಿ ಭಾಷೆಕ ಮಾನ್ಯತಾ ಮೇಳಕಾ ಅಶಿಂ "ಕೊಂಕಣಿ ಜಾಥಾ" ಚೆ ದೋನಿ ಉದ್ದೇಶ ಆಶಿಲೆ.

ಹೇ ದೋನಿ ವಿಷಯಾಖಾತಿರ ಅಖ್ಯಾ ಕರ್ನಾಟಕ ರಾಜ್ಯಾಂತುಲೆ ಅದಮಾಸ 10000 ಪೇಕ್ಷಾಂ ಚಡ ಕೊಂಕಣಿ ಜನ ಬೆಂಗಳೂರಾಂತ ಜಮೋವ್ನ್ ಮಾನ್ಯ ರಾಜ್ಯಪಾಲಾಂಕ ಮಾಗಣೆ ದಿಲಿ. 1992 ನವಂಬರ ಮೈನ್ಯಾಂತು ಆಮಗಲೆ ಜಿಲ್ಲಾಚೆ ಕಾರ್ಕಳ ಗಾವಂಚೆ ಮಾನ್ಯ ಶ್ರೀ ಎಂ. ವೀರಪ್ಪ ಮೊಯಿಲಿ ಕರ್ನಾಟಕ ರಾಜ್ಯ ಸರಕಾರಾಚೆ ಮುಖ್ಯಮಂತ್ರಿ ಜಾವ್ನ್ ಚುನಾವ ಜಾಲೆ. ತ್ಯಾ ವೇಳಾರಿ ಕೊಂಕಣಿ ಭಾಷಾಮಂಡಳಾಚೆ ಅಧ್ಯಕ್ಷ ಅಶಿಲೆ ಶ್ರೀ ಬಸ್ತಿ ವಾಮನ ಶೆಣೈನ ಕರ್ನಾಟಕ ರಾಜ್ಯಾಂತುಲೆ ವೆಗವೆಗಳೆ 50 ಕೊಂಕಣಿ ಪ್ರಧಾರ್ಯಾಂಕ ಬೆಂಗಳೂರಾಕ ಆಪೊವ್ನ್ ವ್ಹರ್ನ್ ಮಾನ್ಯ ಶ್ರೀ ವೀರಪ್ಪ ಮೊಯಿಲಿ ಹಾಂಕಾ ಪರತ್ ಎಕ ಮಾಗಣೆಪತ್ರ (Memorandum) ದೀವ್ನ್, ಕರ್ನಾಟಕ ರಾಜ್ಯ ಸರಕಾರಾನ ಕೊಂಕಣಿ ಅಕಾದಮಿ ಸ್ಥಾಪನಾ ಕರಕಾ ಅಶಿಂ ವತ್ತಾಯ ಕೆಲಲೊ.

ಪಯಲೆಂ ವಿಶ್ವ ಕೊಂಕಣಿ ಸಮ್ಮೇಳನ : 1995 ಇಸ್ವಿಂತು ಮಂಗಳೂರಾಂತ ದಶಂಬರ 16-22ತಾಯ ಸಾತ ದೀಸ, ಪಯಲೆಂ ವಿಶ್ವ ಕೊಂಕಣಿ ಸಮ್ಮೇಳನ ಚಲೆಲೆ. ಹಾಜೆ ಮುಖ್ಯಸಂಚಾಲಕ (Chief Convenor) ಜಾವ್ನ್ ಶ್ರೀ ಬಸ್ತಿ ವಾಮನ ಶೆಣೈ ಆಶಿಲೆ. 1994 ಜನವರಿ ದಾಕುನು ದೋನಿ ವರಸ ಸಂಘಟನಾ ಸಮಿತಿ (Core Committee) ಸಾಂದ್ಯಾಂನಿ ರಾತಿದೀಸ ವಾವ್ರ ಕೆಲೆಲೆ ನಿಂಮ್ಮಿ ಹೆಂ ವಿಶ್ವಕೊಂಕಣಿ ಸಮ್ಮೇಳನ ಭಾರೀ ವೈಭವಾನ ಚಾರಿತ್ರಿಕ ಜಾವ್ನ್ ಜಾಲೆ. 7 ದೀಸ ಏಕಚಿ ಮಾಂಟ್ಯಾಂತು ಜಮ್ಮೆಲೆ ಕೊಂಕಣಿ ಭಾವ ಭೈಣ್ಯಾನಿಂ ಕೊಂಕಣಿ ಭಾಸ, ಸಂಸ್ಕೃತಿ, ಸಾಹಿತ್ಯ, ಕಲಾ,

ಸಮಾಜಾಚೆ ಬದ್ಲಲ ಆನಿ ತಾಂಗಲೆ ಪೂರ್ವಿಕಾಲೆಂ ಪಾಳಂ (Roots), ದಾಯಜ (Heritage) ವಿಷಯಾಂತ ಮಸ್ತ ಮಾಹಿತಿ ಘೆತಲಿ.

"ಕೊಂಕ್ಣಿ ಭೊಂವ್ಡಿ" ಸಮ್ಮೇಳನಾಚೊ ಸಂದೇಶ ಘೇವ್ನ್ ಶ್ರೀ ಎರಿಕ ಒರ್ಮುರಿಯೋನ ತಾಗಲೆ ಮುಖೇಲ್ಪಣಾರಿ 7 ಜನಾಲೆಂ ಏಕ ಪಂಗಡ, ಏಕ ವಾಹನಾರಿ ಹಿಂದೂಸ್ಥಾನಾಚೆ 75 ಪ್ರಾದೇಶಿಕ ಕೇಂದ್ರಾಂಕ ಭೇಟಿ ದೀವ್ನ್ ವಿಶ್ವಕೊಂಕಣಿ ಸಮ್ಮೇಳನಾಚೆ ಉದ್ದೇಶ ಸಾಂಗುನು ಕೊಂಕಣಿ ಜನಾಲ್ಕಾಂತು ಉಮೇದ ವಾಡುನು ಹಾಡಯಲಿ. ಶ್ರೀ ಎರಿಕ ಬಾಬಾನ ಗಲ್ಪ ರಾಷ್ಟ್ರಾಂಕ ಭೇಟ್ ದೀವ್ನ್ 6 ಪ್ರಾದೇಶಿಕ ಸಮೀತ್ಸೊ ರಚನ ಕೆಲ್ಯೊ.

ಡಾ. ಟಿ. ಎಂ. ಎ. ಪೈ ಫೌಂಡೇಶನ್ : ಹಾನ್ವಿ 1) ಹರ್ ಏಕ ವರಸ ಅಖಿಲ ಭಾರತ ಮಲ್ಬಾರಿ ಕೊಂಕಣಿ ನಾಟಕಸ್ಪರ್ಧಾ, 2) 5 ಜನ ಕೊಂಕಣಿ ಮಹಾಮಾನೆಸ್ತಾಂಕ ಸನ್ಮಾನ ಆನಿ, 3) 2 ಉತ್ತಮ ಕೊಂಕಣಿ ಪುಸ್ತಕಾಂಕ ಪುರಸ್ಕಾರ ದಿವಚೆ ಕಾರ್ಯಕ್ರಮ ಮಾಂಡೋನು ಹಾಡತಾಲೆ. ಕೊಂಕಣಿ ಸಂಘ ಸಂಸ್ಥಾನಿಂ ಕರಚೆ ಮಸ್ತ ಇತ್ಲೆ ಕೊಂಕಣಿ ಕಾರ್ಯಕ್ರಮಾಂಕಯ್ ದುಡ್ಡಾ ಸಹಾಯಕರ್ನ್ ಪ್ರೋತ್ಸಾಹ ದಿತ್ಲಾ.

ಕೊಂಕಣಿ ಭಾಸ ಆನಿ ಸಂಸ್ಕೃತಿ ಪ್ರತಿಷ್ಠಾನ : ಪಯಲೆಂ ವಿಶ್ವಕೊಂಕಣಿ ಸಮ್ಮೇಳನಾಚೆ ಸಮಾರೋಪ ಸಮಾರಂಭಾಂತ ಘೆತಿಲೆ ನಿರ್ಣಯ ಪ್ರಕಾರ "ವಿಶ್ವಕೊಂಕಣಿ ಕೇಂದ್ರ" ಯೋಜನಾ ಕಾರ್ಯರೂಪಾಕ ಹಾಡಚಾಕ ಕೊಂಕಣಿ ಪ್ರತಿಷ್ಠಾನ ವಾವ್ರ ಕರತಾ. ಕೊಂಕಣಿ ವೆಬ್‌ಸೈಟ್, ಇಂಟರನೆಟ್ ವ್ಯವಸ್ಥಾ ಶುರುವಾತ ಜಾಲಾಂ. ವಿಶ್ವಕೊಂಕಣಿ ಕೇಂದ್ರಾಚೆ ವಿಷಯಾಂತ ಮಾಹಿತಿ ದಿವಚೆ ಮಾಹಿತಿಪತ್ರ (Brochure) ಉಗ್ಡಾವಣ ಜಾಲಾ.

ವಿಶ್ವಕೊಂಕಣಿ ಕೇಂದ್ರ : ವಿಶ್ವಕೊಂಕಣಿ ಸಮ್ಮೇಳನಾಚೆ ಅಖ್ಯೇರಿಕ ಜಗತ್ಕಾಂತುಲೆ ಕೊಂಕಣಿ ಜನಾಲೆಂ ದಾಯ್ಜ, ಅಸ್ತಿತಾಯ್, ವರೋವ್ನ್ ಹಾಡಚೆ ಆನಿ ಭಾಸ, ಸಂಸ್ಕೃತಿ, ಸಾಹಿತ್ಯ, ಸಂಶೋಧನ, ಶಿಕ್ಷಣ ದಿವಚೆ ಖಾತಿರ ವಿಶ್ವ ಕೊಂಕಣಿ ಕೇಂದ್ರ ಮಂಗಳೂರಾಂತು ಸ್ಥಾಪನ ಕರಕಾ ಅಶಿಂ ನಿರ್ಣಯ ಘೆತಲೊ. ಹಾಜೆ ಖಾತಿರ ಮಂಗಳೂರ ಶಕ್ತಿನಗರಾಂತು 3 ಎಕ್ರೆ ಜಾಗೊ ಘೆತಲಾ.

ವಿಶ್ವಕೊಂಕಣಿ ಕೇಂದ್ರ ರೂಪಯ್ಯಾ 4.00 ಕೋಟಿಚಿ ಯೋಜನಾ. ಹ್ಯಾ ಕೇಂದ್ರಾಂತು, ವಿಶ್ವಕೊಂಕಣಿ ವಾಚನಾಲಯ (Library), ವಿಶ್ವಕೊಂಕಣಿ

ವಸ್ತುಸಂಗ್ರಹಾಲಯ (Museum), ಕೊಂಕಣಿ ಸಂಶೋಧನ ಆನಿ ಇಂಟರ್ನೆಟಾರಿ ಕೊಂಕಣಿ ಶಿಕ್ಷಣ ದಿವಚಿ ಕೊಂಕಣಿ ಭಾಷಾ ಸಂಸ್ಥಾನ, ಸಭಾಘರ (Hall), ಉಗತೆ ರಂಗಮಂಚ (Open-Air Theatre) ಇತ್ಯಾದಿ ಆಸತಲೆಂ.

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡಮಿ : 1994 ಇಸ್ವಿಂತ ಮಾನ್ಯ ಮುಖ್ಯಮಂತ್ರಿ ಶ್ರೀ ಎಂ. ವೀರಪ್ಪ ಮೊಯ್ಲಿಲೆ ಸರ್ಕಾರಾನ ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡಮಿ ಸ್ಥಾಪನ ಕೆಲಿ. ಅಕಾಡಮಿಕ ಎಕಲೊ ಅಧ್ಯಕ್ಷ ಆನಿ 11 ಸಾಂದೆ ಆಸತಲೆ. ಪಯಲೊ ಅಧ್ಯಕ್ಷ ಜಾವ್ನ್ ಕೊಂಕಣಿ ಭಾಷೆಚೊ ವ್ಹಡಲೊ ಸಾಹಿತಿ ಡಾ. ವಿ. ಜೆ. ಪಿ. ಸಲ್ತಾನಾ, ನಂತರ 1995ಂತು ಮ್ಹಾಲ್ಗಡೊ ಕೊಂಕಣಿ ಸಾಹಿತಿ, ಕವಿ, ನಾಟಕಕಾರ, ಶ್ರೀ ಬಂಟ್ವಾಳ ವಾಸುದೇವ ಬಾಳಿಗಾ (ಬಿ. ವಿ. ಬಾಳಿಗ : ಪಂಚ್ಯದಾಯಿ ಕೊಂಕಣಿ ಮಾಸಪತ್ರಾಚೊ ಸ್ಥಾಪಕ) 1997 ದಾಕುನು 2001 ತಾಯ ಬಂಟಿವಾಳ ಶ್ರೀ ಬಸ್ತಿ ವಾಮನ ಶೆಣೈ ಅಧ್ಯಕ್ಷ ಜಾವ್ನ್ ಆಶಿಲೆ. ಆತಾಂ ವಂ. ಡಾ. ಅಲೆಕ್ಸಾಂಡರ್ ಎಫ್. ಡಿಸೋಜ ಅಧ್ಯಕ್ಷ ಜಾವ್ನ್ ಆಸತಿ. ಕೊಂಕಣಿ ಅಕಾಡಮಿ ಕರ್ನಾಟಕರಾಜ್ಯಾಂತು ಕೊಂಕಣಿಜನ ಚಡ ಆಸುಚೆ 15 ಶಹರಾಂತು ಕೊಂಕಣಿ ಸಾಹಿತ್ಯ, ಕವಿ ಸಮ್ಮೇಳನ, ನಾಟಕೋತ್ಸವ, ಘಡೊನು ಹಾಡತಾ. ಬೆಂಗಳೂರ, ಮುಂಬಯಿ, ದಿಲ್ಲಿ, ಶಹರಾಂತ ಕೊಂಕಣಿ ಕಲಾ ಉತ್ಸವ ಚಲಯಲಾಂ. ಅಣಕಾರ (ಭಾಷಾಂತರ), ಲ್ಹಾನ ಕಾಣಯೆಚೆ ಕಾರ್ಯಾಗಾರ ಕೊಂಕಣಿ ಅಕಾಡಮಿ ಚಲೋವ್ನ್ ಹಾಡತಲೆಂ. 35 ಕೊಂಕಣಿ ಪುಸ್ತಕ ಉಗ್ತಾವಣಿ ಜಾಲ್ಯಾಂತಿ. ತಾಂತು ಕೊಂಕಣಿ ಸಮಾಂತರ ಶಬ್ದಕೋಶ, 'ಕೊಂಕಣಿ ಕಳೊ' (ಪೂರ್ವಶಾಕಾ ಶಿಕ್ಷಣ), 'ಕೊಂಕಣ್ಕಾಲಿ ಕಾವಿಕಲಾ' ಆನಿ ಕೊಂಕಣಿ ಮಹಾಮಾನಸ್ತ ಲೇಖನಮಾಲಾ (16 ನಾಂವಾದಿಕ ಕೊಂಕಣ್ಕಾಂಗಲೆ ಜೀವಿತ ಆನಿ ಕಾರ್ಯಾಂಚೆ ಪರಿಚಯ ಕರ್ನ್ ದಿವಚಿ) ಪುಸ್ತಕಂ ಮುಖ್ಯ ಜಾವ್ನ್ ಆಸತಿ.

ಕಲಾಂಗಣ : ಕೊಂಕಣಿ ಸಂಸ್ಕೃತಿ ಕಾರ್ಯಾಂಚೆ ಉದಗ್ಗತಿ ಖಾತಿರ ವಾವುರ್ಚೆ ಮಾಂಡಸೊಭಾಣ್ ಸಂಸ್ಥಾನ ಮಂಗಳೂರಚೆ ಶಕ್ತಿನಗರ ಮಕಾಳೆ ಹಾಂಗಾ ಕಲಾಂಗಣ ಬಾಂದಲಾ. ಹಾಂಗಾ "ಮ್ಹೆನ್ಯಾಚಿ ಮಾಂಚಿ" (Monthly Stage Programme) ಕಾರ್ಯಕ್ರಮ ಚಲ್ತಾತಿ. ಹಾಂಗಾಸುಚೆ ಉಗತೆ ರಂಗಮಂಚ (Open-Air Theatre) ಪ್ರಸಿದ್ಧ ಆಸಾ.

ದೋನ್ ಬೊಸ್ಕೊ ನಾಟಕ ಘರ : ಕೊಂಕಣಿ ನಾಟಕಸಭಾಚೆ ಸಮಿತಿನ 60 ವರಸ ಪಯಲೆಂ ಕೊಂಕಣಿ ನಾಟಕರಂಗಾಕ ಪ್ರೋತ್ಸಾಹನ ದಿವಚಿಖಾತಿರ ಸ್ಥಾಪನ ಕೆಲೆಲೆ ನಾಟಕ ಸಂಸ್ಥೊ.

ಶ್ರೀಕೊಸಂ : ಶ್ರೀ ಶ್ರೀನಿವಾಸ ಪಾಠಶಾಲಾ ಹಾಜೊ ಅಂಗಸಂಸ್ಥೊ ಜಾವ್ನ್ ಆಸಚೆ ಕೊಂಕಣಿ ಭಾಸ, ಸಾಹಿತ್ಯ ಆನಿ ಸಂಸ್ಕೃತಿ ಖಾತಿರ ವಾವುರಚೊ ಸಂಸ್ಥೊ.

ಕೊಂಕಣಿ ಪತ್ರಂ : ಕೊಂಕಣಿ ಭಾಷೆಚೆಂ ಅದಮಾಸ 20 ಪತ್ರಂ ಆಸತಿ. ಮಂಗಳೂರಾಂತು 1920 ಇಸ್ವಿಂತ "ಕೊಂಕಣಿ ದಿವ್" ಮ್ಹಳೆಲೆ ಮಾಸಪತ್ರಿಕಾ ಶುರುಜಾಲಿ. ನಂತರ ಮುಂಬಯ್ತ್ "ಪಯ್ಲಾರಿ" ಆನಿ ಮಂಗಳೂರಾಂತ "ರಾಕ್ಲೊ" ಕೊಂಕಣಿ ಹಪ್ತಾಳೆಂ, ಶ್ರೀ ಬಿ. ವಿ. ಬಾಳೆಗಾಲೆಂ "ಪಂಚ್ಯಾದಾಯಿ" ಮ್ಹೆನ್ಯಾಳೆ ಆನಿ ಮುಂಬಯ್ತ್ 8 ವರಸ ಪಯಲೆಂ ಶುರುವಾತ ಕೆಲೆಲೆ "ದಿವೊ" ನಾಂವಾದಿಕ ಜಾವ್ನ್ ಆಸತಿ. "ಜೈ ಕೊಂಕಣಿ", ಸರಸ್ವತೀಪ್ರಭಾ, ಸರಸ್ವತೀವಾಣಿ 'ಕಾಣಿಕ್' ಪತ್ರಯೀ ಮಸ್ತ್ ಇತಲೆಂ ಪ್ರಖ್ಯಾತ ಜಾವ್ನ್ ಆಸತಿ. ಗೊಂಯ್ ಆನಿ ಮುಂಬಯ್ತ್, ದೇವನಾಗರೀ ಲಿಪಿಂತ ಪ್ರಿಂಟ ಜಾವಚೆಂ ಬಿಂಬ, ಜಾಗ್, ಕೊಂಕಣಿನ್ಯೂಸ್ ಇತ್ಯಾದಿ ಮಸ್ತ್ ಪತ್ರ ಆಸತಿ. ಕೊಂಕಣಿ ಭಾಷೆಚೆಂ ಎಕಚಿ ದಿನಪತ್ರಿಕಾ "ಸುನಪರಾಂತ" ಗೊಂಯಾದಾಕುನು ಉಜ್ವಾಡಾಯತಾ. ನಾಂವಾದಿಕ ಕೊಂಕಣಿ ಪುಡಾರಿ, ಲೇಖಕ, ಉಲವ್ಪಿ ಶ್ರೀ ಉದಯ ಎಲ್. ಭೆಂಭ್ರೆ ಹಾನ್ವಿ 'ಸುನಾಪರಾಂತ' ದಿಸಾಳ್ಕಾಚೆ ಸಂಪಾದಕ ಜಾವ್ನ್ ವಾವುರ್ತಾತಿ.

ಅಖಿಲ ಭಾರತ ಕೊಂಕಣಿ ಪರಿಷದ್ : 1939 ಇಸ್ವಿಂತು ಕಾರವಾರಾಂತು ಸ್ಥಾಪನ ಜಾಲಲೊ ಹೊ ಸಂಸ್ಥೊ ಭಾರತ ದೇಶಾಂತುಲೆ ಸರ್ವ ಕೊಂಕಣಿ ಸಂಘ ಸಂಸ್ಥೆಂಕ ಮಾತೃಸ್ಥಾನಾರಿ ಆಸಾ. ದೋನಿ ವರಸಾಕ ಏಕಪಟಿ ದೇಶಾಚಿ ವೆಗವೆಗಳೆ ಗಾವಾಂತು ಅಖಿಲ ಭಾರತ ಕೊಂಕಣಿ ಅಧಿವೇಶನ ಚಲಯತಾ. ನಂತಾ ದೋನಿ ವರಸಾಕ ಏಕಪಟಿ ಅಖಿಲ ಭಾರತ ಕೊಂಕಣಿ ಸಾಹಿತ್ಯ ಸಮ್ಮೇಳನಯೀ ಹೊ ಸಂಸ್ಥೊ ಸಂಘಟನ ಕರತಾ. ಆತಾಂ ಗೊಂಯ್‌ಚೆ ಮಡಗಾಂವ ಹಾಂಗಾ ಪರಿಷದೆಚೆ ದಪ್ತರ ಆಸಾ. ಪಣಜಿಚೆ ಡಾ. ತಾನಾಜಿ ಹಳರಣಕರ ಹಾನ್ವಿ ಪರಿಷದೆಚೆ ಅಧ್ಯಕ್ಷ ಆನಿ ಶ್ರೀ ಬಸ್ತಿ ವಾಮನ ಶೆಣೈ ಹಾನ್ವಿ ಕಾರ್ಯಾಧ್ಯಕ್ಷ ಜಾವ್ನ್ ವಾವುರ್ತಾತಿ. 2004 ಜನವರಿ ಮ್ಹೆನ್ಯಾಂತು ಕೇರಳಚೆ ಕಲ್ಲಿಕೋಟೆ (Calicut) ಹಾಂಗಾ ಪರಿಷದೆಚೆ 24ವೆಂ ಅಖಿಲ ಭಾರತ ಕೊಂಕಣಿ ಅಧಿವೇಶನ ಚಲ್ತಲೆಂ.

ಗೊಂಯಾಂತು ಕೊಂಕಣಿ ರಾಜ್ಯಭಾಸ ಜಾವ್ ಆಸಾ. ಥಂಯ್ ಗೋವಾ ಕೊಂಕಣಿ ವಿಶ್ವವಿದ್ಯಾಲಯ (University) ಗೊಂಯ್ ಕೊಂಕಣಿ ಅಕಾದಮಿ, ಗೊಂಯ್ ಕಲಾ ಅಕಾದಮಿ ರಾಜ್ಯಸರ್ಕಾರಾಚಿ ವತೀನ ಚಲ್ತಲೆಂ. ಗೊಂಯ್ ಕೊಂಕಣಿ ಭಾಷಾಮಂಡಳ ಕೊಂಕಣಿಭಾಷೆಚಿ ಉದರಗತಿ ಖಾತಿರ ವಾವುರ್ತಾ.

ತೋಮಸ ಸ್ಪೀವನ್ಸ್ ಕೊಂಕಣಿ ಕೇಂದ್ರ : ಕೊಂಕಣಿ ಭಾಷಾಚಿ ಸಾಹಿತ್ಯ, ವ್ಯಾಕರಣ, ಪುರಾಣಂ, ಇತಿಹಾಸ ಗ್ರಂಥ ಹ್ಯಾ ವಿಷಯಾಂತ ಸಂಶೋಧನ ಆನಿ ತರಬೇತಿ ವಿವಚೊ ಸಂಸ್ಥೊ ಗೊಂಯಾಂತು ಮಸ್ತ ಇತಲೆ ಕೊಂಕಣಿ ಭಾಷೆಚಿ ಅಭಿವೃದ್ಧಿ ಖಾತಿರ ವಾವುರ್ತಾ.

ಕೇರಳ ರಾಜ್ಯಾಂತು : ಕೊಚ್ಚಿ ಶಹರಾಚೆ ಕೊಂಕಣಿ ಪ್ರಚಾರ ಸಭಾ ಆನಿ ಕೇರಳ ಕೊಂಕಣಿ ಅಕಾದಮಿ ಕೊಂಕಣಿ ಭಾಷಾಭಿವೃದ್ಧಿ ಆನಿ ಪುಸ್ತಕಂ ಉಚ್ಚಾಡಾವಚಿ ವಾವು ಕರತಾ. ಕೇರಳಾಂತು ಪುಡೆ ಮಲಯಾಳಿ ಲಿಪಿನ ಕೊಂಕಣಿ ಸಾಹಿತ್ಯ ರಚನ ಜಾತಾಲೆಂ. ಆತಾಂ 15-20 ವರಸ ದಾಕುನು ದೇವನಾಗರಿ ಲಿಪಿನ ಸಾಹಿತ್ಯ ರಚನ ಜಾತಾ.

ಮುಂಬಯ್ : ಕೊಂಕಣಿ ಭಾಷಾಮಂಡಳ 1942 ಇಸ್ವಿಂತು ಸ್ಥಾಪನ ಜಾಲೆ. ಥಂಯ್ ಕನ್ನಡ ಆನಿ ದೇವನಾಗರಿ ಲಿಪಿನ ಕೊಂಕಣಿ ಸಾಹಿತ್ಯ ರಚನ ಜಾತಾ.

ರಾಷ್ಟ್ರೀಯ ಭಾಸ ಜಾವ್ ಕೊಂಕಣಿ : 1992 ಇಸ್ವಿಂತು ಭಾರತ ಸರ್ಕಾರಾನ ಲೋಕಸಭೆಂತು ಮಂಡನ ಕೆಲೆಲೊ ಠರಾವ ಸರ್ವಾನುಮತಾನ ಪಾಸ ಜಾಲೆಲೆ ನಿಂಮ್ಮಿ, ಕೊಂಕಣಿ ಭಾಷೆಕ ದೇಶಾಚಿ 18 ರಾಷ್ಟ್ರೀಯ ಭಾಷಾಂ ಪೈಕಿ ಏಕಿ ಜಾವ್ ಮಾನ್ಯತಾ ಮೆಳ್ಳಾ. ಹಾಚೆ ನಿಂಮ್ಮಿ ರಿಸರ್ವಬ್ಯಾಂಕಾಚಿ ನೋಟಾರಿ ಕೊಂಕಣಿ ಭಾಷೆನಯೀ ಬರಯ್ತಾತಿ. (ಉದಾ : ಧಾ ರುಪಯಾ). ಆನಿ ಕೊಂಕಣಿಭಾಷೆಚಿಂ ವಿದ್ಯಾಸಂಸ್ಥಾ ಶುರುವಾತ ಕರಚಾಕಯೀ ತ್ಯಾತ್ಯಾ ರಾಜ್ಯಾಂತು ಭಾಷಾ ಅಲ್ಪಸಂಖ್ಯಾಕ ದೃಷ್ಟಿನ ಹಕ್ ಮೆಳತಾತಿ. ಸರ್ಕಾರಾದಾಕುನು ಬೇಜಾಳಿಸ (42) ಸವಲತ್ತ ಕೊಂಕಣಿ ಜನಾಂಕ ಮೆಳತಾತಿ.

ಕೊಂಕಣಿ ಆಪ್ಲೆಲೆ ಆವಯಭಾಸ. ತಿ ವರೋಕಾ ಆನಿ ವಾಡೋಕಾ ಚಾಲ್ಯಾರ ಆಮಿ ಕೊಂಕಣಿ ಉಲೋವ್ಪಾ, ಕೊಂಕಣಿ ಬರೋವ್ಪಾ ಆನಿ ಕೊಂಕಣಿ ಭಾಸೆಚಿ ಉದರಗತಿ ಕರಚಾಕ ವಾವುರ್ತಾ ಜಾಲೆಲೆ ಆಪ್ಲೆಲೆ ಆದ್ಯ ಕರ್ತವ್ಯ. ಆಮಿ ಮಾಯಾಭಾಸೆಚಿ ಮೋಗಾನ ವಾವುರ್ಚಾರಿ ಆಪ್ಲೆಲೆ ಪ್ರಾಚೀನ, ಸುಂದರ, ಮೊವಾಳ, ಮೊಗಾಳ ಕೊಂಕಣಿ ಭಾಸ ವರ್ತಲೆ. ಭಾರತ ದೇಶಾಂತುಯೀ ಆನಿ ಸಗಲೆ ಜಗತ್ಕಾರಿ ಪ್ರಜ್ವಲ್ತಲೆ.

ದೇವು ಬರೆಂ ಕೊರೊ.

ಗೋಡಿ ಗೋಡಿ ಹೋಡಿ ಭಾಸ ಕೊಂಕಣೆ

ಗೋಡಿ ಗೋಡಿ ಹೋಡಿ ಭಾಸ ಕೊಂಕಣೆ |

ಅವ್ವಿ ಅವಯಿ ಅವ್ವಿ ಭಾಸ ಕೊಂಕಣೆ ||

ಪ್ರಾಕೃತಾಂತುನ ಉಬ್ಬಲಿ

ಭಾರ್ಗವಾನ ನಿರ್ಮಿಲಿ

ರಾಜಾಲೋ ಅಶ್ರಯು ನಾತ್ತಿಲೆ

ಶ್ರೀಮಂತ ಉರಲಿ ತೀ ಧ್ವನಿ || ೧ ||

ಸಾಹಿತ್ಯ ಸಂಪನ್ನ ತೀ

ಸತ್ತಪೂರ್ಣ ಶಕ್ತಿ ತೀ

ಸಹಿಸೂನ ಸಹಸ್ರ ಆಘಾತ

ಜೀವಾನ ಉರಲ್ಕಾ ಅಜಿ ಹೀ || ಗೋಡಿ ||

ಕುಡ್ಡಿ ಖಾರ್ವಿ ಲೋಕಾಲಿ

ಸಾರಸ್ವತ ಕ್ರಿಸ್ತಾಲಿ

ನಮಾಯತ ಮುಸ್ಸಿಮಾಲಿ

ಮಾತೃಭಾಷಾ ಕೊಂಕಣೆ || ಗೋಡಿ ||

ಚಾರಿ ರಾಜ್ಯಾಂತ ಪ್ರಭಲಿ ತೀ

ಗೋಯಾಂತ ರಾಜ್ಯ ಭಾಸ ತೀ

ಸ್ವತಂತ್ರ ಭಾಸ ಮಾನ್ಯತಾ

ಮೆಳ್ಳಿ ಶ್ರೇಷ್ಠ ಭಾಸ ತೀ || ಗೋಡಿ ||

ದೇವ ಭಾಸ ಮೃಣ್ಮತಿ

ವಯ್ಯಾ ಪಂಕ್ತಿಕ ಮೆಳ್ಳಲಿ

ಸಾಹಿತ್ಯ ವಿಕಾಸ್ ಕೋಯ್ಲಿ

ಪ್ರಥಮ ಸ್ನಾನಾಲಿ ಪಾವಯಾತಿ || ಗೋಡಿ ||

- ಬಿ. ವಿ. ಬಾಳಿಗಾ

ಕೊಂಕ್ರಿ ಮಾಯೆಚೆಂ ರುದಾನ್

ಆಜ್ ಮುಗೇಲಿ ಆಸ್ಲಿ ಪೊಲಿ ಕೊಂಕ್ರಿ ಮ್ಹಜೆಂ ನಾಂವ್

ಕಾಳ್ಜಾಕ್ ಮಾರಿಲ್ಯಾ ಭುರ್ಗ್ಯಾಂನಿ ಭಾಲಿ ತಾಂಚೆಂ ಬರೆಂ ಜಾಂವ್

ಆಲ್ತಾರಿರ್ ಮ್ಹಜಿ ಬಲಿ ಭೆಟಯ್ಲಿ

ಇಸೊಲಾಂತ್ ಮ್ಹಜಿ ಶಿರ್ ತುಟಯ್ಲಿ

ದೊಗಾಂಯ್ಲಿ ಮೆಳುನ್ ಪೊಡ್ಲೊಗಾ ಸಾಲಿ

ಮೆಲಿಂ ಮುಂಗಾ ಹಾಂವ್

ವ್ಹಡಾಂ ವ್ಹಡಾಂನಿ ಬೊತ್ಲೆಕ್ ಪಾವಯ್ಲಿ

ದುಬ್ಳ್ಯಾ ಲ್ಹಾನಾಂನಿ ದಿಪ್ತಿ ಬಾವಯ್ಲಿ

ಉತ್ರಾಂಚಿ ಮ್ಹಜ್ಯಾ ಕಸಾಯ್ ಕೆಲಿ

ಕಶಿಂ ಸೊಸುಂ ಹಾಂವ್

ಪಿರಾಯ್‌ವಂತಾಂನಿ ಕಾನಾಕ್ ಖೊವಯ್ಲಿ

ತರ್ಜಾ ತರ್ಜಾನಿ ಕುಜ್ಜಾಕ್ ಪಾವಯ್ಲಿ

ಕಾಜ್ರಾ ಹೊಲಾನಿ ಫಾಲ್ತಾತ್ ಗುಳಿ

ಗುಳಿ ಜಾಲಿಂ ಹಾಂವ್

- ಚಾಫ್ರಾ

ಕೊಂಕಣಿ ಆಮ್ಚಿ ಭರಮಾಚಿ ಭಾಸ್

ಕೊಂಕಣಿ ಆಮ್ಚಿ ಭರಮಾಚಿ ಭಾಸ್

ಕೊಂಕಣಿ ಸರ್ಕ್ ಭರಮಾಚಿ ಭಾಸ್

ಹಿಂದು, ಮುಸ್ಲಿಂ, ದಲಿತ, ಕ್ರಿಸ್ತಾಂವ್

ಸಕ್ಶಾಂ ಮಿಲಂವ್ಚಿ ಕೊಂಕಣಿ ಭಾಸ್ - ಕೊಂಕಣಿ

ಭಾಸ್ ಮನಾಚಿ ಆಸ್

ಗೊಯೆಂ ಮುಂಬಯ್ ರತ್ನಗಿರಿ

ಕೊಡ್ಯಾಳ್, ಕೊಚ್ಚಿವರಿ

ಕೊಂಕಣ್ ಪಟ್ತಿ ಕರಾವಳಿ

ಸಕ್ಶಾಂ ಮಿಲಂವ್ಚಿ ಕೊಂಕಣಿ ಭಾಸ್ - ಕೊಂಕಣಿ

ಭಾಸ್ ಕರಾ ವಿಕಾಸ್

ಪಶ್ಚಿಮ್ ಫಾಟ್ ಹಾಚಿ ರಾಣಿ

ಕೋಮಲ್ ಶಬ್ದಾಚಿ ವಾಣಿ

ಅರಬಿ ಸಮುದ್ರಾಚಿ ಪಾಣಿ

ನಿರ್ಮಳ್ ಧುಂವ್ಚಿ ಕೊಂಕಣಿ ಭಾಸ್ - ಕೊಂಕಣಿ

ಭಾಸ್ ಸುಗಂಧ್ ವಾಸ್

- ಅಬ್ದುರ್ ರಹೀಮ್ ಇಷ್ಫಾಕ್

ದೇಶಭಕ್ತಿಗೀತ

ಭಾರತ ಜನನೀಕ ಆಮ್ಹೆಂಗಲೆ ವಂದನ

ಮ್ಹೋಗು ತಿಗ್ಗಲೊ ಶೀತಳ ಚಂದನ (ಭಾರತ ಜನನೀಕ)

ಕೋಟಿ ಕೋಟಿ ಜನಾ ತೀಚೆ ಜಿಮಾತಾ

ತಿಕಾ ಸದಾ ಅನುಕೂಲ ವಿಧಾತಾ

ಘಾತ್ತ್ರಿ ಆಮ್ಹಾ ಹೇ ಮೋಗಾಚೆ ಬಂಧನ (ಭಾರತ ಜನನೀಕ)

ಯದ್ಯಪಿ ಆಸ್ಪತಿ ಅನೇಕ ಭೇದ

ಧರ್ಮ ಬೈಬಲ್ ಮುರಾನ ವೇದ

ದೇವ ನಬಿ ಯೇಸು ರಘುನಂದನ (ಭಾರತ ಜನನೀಕ)

ಯದ್ಯಪಿ ಆಸ್ಪಲೆ ಅನೇಕ ಗ್ಹಾಂವ

ವಿವಿಧ ಭಾರತಿ ಅನೇಕ ನಾಂವ

ಕೋಟಿ ಹೃದಯಾಚಿ ಏಕ ಸ್ಪಂದನ (ಭಾರತ ಜನನೀಕ)

ಭಾರತ ಮಾತೆಚೇ ಹೃದಯ ವಿಶಾಲ

ಸರ್ವೆ ತಿಗಲ್ಲಾ ಮೋಗಚೆ ಖೊಲ

ಶಂಬರಿ ಪಾಂವತಾ ಹೆಂ ಅಭಿನಂದನ (ಭಾರತ ಜನನೀಕ)

- ಕೆ. ಅನಂತ ಭಟ್, ಕೊಚ್ಚಿ

ದೇಶಭಕ್ತಿಗೀತ

ಅಂಬಿಕೆ ಭಾರತಾಂಬಿಕೆ ತುಕಾ
ದೀರ್ಘ ನಮಸ್ಕಾರು ಆಮಂಗೆಲೊ
ಲೋಕ ವಿಧಾತಾಲೆ ಸೃಷ್ಟಿಂತು ದವೊರ್ಪು
ಶ್ರೇಷ್ಠ ತು ಸುವಿಖ್ಯಾತು ತು (ಅಂಬಿಕೆ)

ಹಿಮಗಿರಿ ಶಿಖರ ತುಗೆಲೊ ಮುಕುಟು
ಇಂದು ಸರೋವರ ಪಾದ ಸೇವಕು
ಪಾರ್ಶ್ವ ವರ್ತಿ ಅರಬ ಬಂಗಾಳ ಸಾಗರ
ಹಾಲ್ನಿತ್ಯಾ ಪಾಳಾನಿ ಧವಳ ಚಾವರ

ವೇದ ಇತಿಹಾಸ ತುಜೆ ಹೃದಯ ಸ್ಪಂದನ
ರೂಕು ರೂಕಾವಳ್ಳೊ ಕೇಶ ಜ್ವಾಲ
ಪುಣ್ಯ ನದ್ಯೊ ಸರ್ವೇ ರಕ್ತಧಮನೊ
ಗುಡ್ಡೆ ಗರ್ತ ಖಣ್ಯೊ ಹಾಡ ಮಾಂಸ ಮಜ್ಜೊ

ಬಹುಭಾಷಾ ಮಣಿಯಾನಿ ಗಾಂತ್ರಿಲೆ ಸೊರ್
ಶೋಭ ದಿತ್ತ್ವಾ ತುಜ್ಜೆ ಗೋಮಟೆ ಸಬಾರ್
ತಾಂತು ಏಕೀ ಮಣಿ ಆಮ್ನೆಂಗೆಲೆ ಭಾಸ ಕೊಂಕಣಿ
ದೇವ್‌ಭಾಸ ಸಂಸ್ಕೃತಾಚಿ ನಿಜಾಚಿ ಬೈಣಿ

ಜೈ ಜೈ ಜೈ ಜೈ ಮಾತೃಭೂಮಿ ಭಾರತ ಮಾತೆ
ಜೈ ಜೈ ಜೈ ಜೈ ಮಾತೃಭಾಸ ಕೊಂಕಣಿ ಮಾತೆ
ಜೈ ಜೈ ಜೈ ಜೈ ಸಾಹಿತ್ಯ ಕಲಾ ಸಂಪನ್ನೆ
ಜೈ ಜೈ ಜೈ ಜೈ ಸಂಸಾರ ಸಂಪೂರ್ಣೇ
ಜೈ ಜೈ ಜೈ ಜೈ ಜೈ ಜೈ ಜೈ ಕೊಂಕಣಿ ಮಾತೆ

- ಶ್ರೀಮತಿ ಸುಶೀಲಾ ಡಿ. ಭಟ್, ಕೊಚ್ಚಿ